



**ಮನೋಜ್ಞ ಲೇಖನ**

'ಪುಸ್ತಕ ದಾಸೋಹದ ಹಲವು ರೂಪ' (ಏ. 25, ಜೆ. ಬಾಲಕೃಷ್ಣ) ಲೇಖನ ಮನೋಜ್ಞವಾಗಿತ್ತು. ವಿಭಿನ್ನ ಶೈಲಿಯ ಗ್ರಂಥಾಲಯಗಳ ಬಗ್ಗೆ ವಿಶ್ಲೇಷಿಸಿದ್ದಾರೆ. ಬಾಲ್ಯದಲ್ಲಿ ಶಾಲೆ ಬಿಟ್ಟ ನಂತರ, ರಜಾ ದಿನಗಳಲ್ಲಿ ನಾನು ನನ್ನ ತಮ್ಮಂದಿರು ಪುಸ್ತಕ ಓದಲು ನಮ್ಮೂರಿನ ಸಾರ್ವಜನಿಕ ಗ್ರಂಥಾಲಯಕ್ಕೆ ಹೋಗುತ್ತಿದ್ದೆವು. ನಂತರ ಟಿವಿ ಮೊಬೈಲ್‌ಗಳ ಕಾರುಬಾರಾಗಿ, ಪುಸ್ತಕ ಓದುವ ಅಭ್ಯಾಸ ದೂರಸರಿಯಿತು.

ನನ್ನ ಪತಿ ಬ್ಯಾಂಕ್ ಉದ್ಯೋಗಿ. ದಕ್ಷಿಣ ಕನ್ನಡದ ಪರ್ಕಳ ಎಂಬಲ್ಲಿಗೆ ವರ್ಗಾವಣೆಯಾದಾಗ ಹೊತ್ತು ಕಳೆಯಲು ನನ್ನನ್ನು ಮತ್ತೆ ಆಕರ್ಷಿಸಿದ್ದು ಪುಸ್ತಕಗಳೇ. ಸದಾ ನನ್ನ ಕೈಯಲ್ಲಿರುತ್ತಿದ್ದ ಪುಸ್ತಕಗಳು ಮಕ್ಕಳನ್ನೂ ತಮ್ಮತ್ತ ಆಕರ್ಷಿಸಿದವು. ನಾನು ಓದುತ್ತಿದ್ದ ಪುಸ್ತಕಗಳನ್ನು ತಾನೂ ಓದಲು ಆರಂಭಿಸಿದ ನನ್ನ ಮಗ. ಡಿಗ್ರಿ ಮುಗಿಯುವ ಹೊತ್ತಿಗೆ ಕನ್ನಡ ಹಾಗೂ ಇಂಗ್ಲಿಷ್‌ನ ಶ್ರೇಷ್ಠ ಲೇಖಕರ ನೂರಾರು ಪುಸ್ತಕಗಳು ಕಪಾಟು



ಸೇರಿದವು. ನಮ್ಮ ಮನೆಯಲ್ಲೇ ಪುಟ್ಟ ಲೈಬ್ರರಿ ಸೃಷ್ಟಿಯಾಯಿತು.

—ಪದ್ಮಾ ಪ್ರಕಾಶ್, ನಂಜನಗೂಡು

**'ಪುಸ್ತಕ ದಿನ'ಕ್ಕೆ ಸೂಕ್ತ ಬರಹ**

'ವಿಶ್ವ ಪುಸ್ತಕ ದಿನ'ಕ್ಕೆ ತಕ್ಕ ಲೇಖನ. ನಮ್ಮ ಇಂಗ್ಲೆಂಡ್ ಪ್ರವಾಸದಲ್ಲಿ, ಅನೇಕ ಊರುಗಳಲ್ಲಿ, ಬೀದಿಬದಿಯ ಇಂತಹ ಪುಸ್ತಕದ ಕಪಾಟುಗಳನ್ನು ನೋಡಿ ಅಚ್ಚರಿಯಾಗಿತ್ತು.

—ಪ್ರಭಾಪ್ರಸಾದ್, ಬೆಂಗಳೂರು

**ಪುಸ್ತಕಗಳ ಮಹತ್ವ ತಿಳಿಸಿತು**

'ಪುಸ್ತಕ ದಾಸೋಹ' ಬರಹ ಕುತೂಹಲಕರ ಮಾಹಿತಿಗಳಿಂದ ಕೂಡಿದ್ದು, ಪುಸ್ತಕಗಳ ಮಹತ್ವವನ್ನು ಒತ್ತಿ ಹೇಳಿದೆ. ಲೇಖಕರ ಪುಸ್ತಕ ಪ್ರೀತಿ, ವಿಶ್ವ ಪರ್ಯಟನೆ ಕಂಡು, 'ದೇಶ ಸುತ್ತ ಕೋಶ ಓದು' ನಾಣ್ಣುಡಿ ನೆನಪಾಯಿತು. ಇಂತಹ ವಿಭಿನ್ನ, ವಿನೂತನ, ವಿಸ್ಮಯ ತುಂಬಿದ ವಿಶೇಷ ಲೇಖನಗಳಿಂದಲೇ 'ಸುಧಾ' ಜೊತೆಗೆ ಓದುಗರ ಒಡನಾಟ ಗಟ್ಟಿಯಾಗಿರುವುದು.

—ಮಲ್ಲಿಕಾರ್ಜುನ ಸುರಧೇನುಪುರ

**ನೆನಪಾದ ಪ್ರಸಂಗ**

ಗಮನಸೆಳೆಯುವ ಲೇಖನ. ನಮ್ಮ ಮನೆಯ ಅಟ್ಟದ ಮೇಲೆ ಪುಸ್ತಕಗಳ ಸಂಗ್ರಹ ನೋಡಿದವರೆಲ್ಲ ಪುಟ್ಟ ಗ್ರಂಥಾಲಯವೇ ನಿಮ್ಮನೆಯಲ್ಲಿದೆ ಎಂದು ಹೊಗಳುತ್ತಾ ಒಂದೊಂದು ಪುಸ್ತಕ ಎರವಲು ಪಡೆದು ವಾಪಸ್ ಮಾಡದ ಪ್ರಸಂಗ ನೆನಪಿಗೆ ಬಂತು.

—ಟಿ.ಎಸ್. ಪ್ರತಿಭಾ, ಚಿತ್ರದುರ್ಗ



**ಜಾರ್ಜೆ!**  
ನದಿಗಳಿಗೆ ಅನಾರೋಗ್ಯ,  
ಆಗಬಹುದು ನಾಪತ್ತೆ!

**ಅರಿವುಂಟಾಗುವುದೆಂದೋ?**

'ನದಿಗಳು ನಾಪತ್ತೆ' (ಏ. 25, ಟಿ.ಎಂ. ಶಿವಶಂಕರ್) ಲೇಖನ ಆತಂಕದ ಸಂಗತಿಯನ್ನು ತೆರೆದಿಟ್ಟಿದೆ. ಕೆಲವು ನದಿಗಳು ಕಾಲದೊಂದಿಗೆ ಕಣ್ಮರೆಯಾಗಿರುವುದನ್ನು ಓದಿ ದಿಗಿಲಾಯಿತು. ಜೀವನದಿಗಳೂ ಬತ್ತುತ್ತಿರುವುದು ಕರಾಳ ಭವಿಷ್ಯದ ಸೂಚನೆ. ಜಾಣ ಕುರುಡನಂತೆ ವಿವೇಕ ಮರೆತಿರುವ ಮಾನವನಿಗೆ ಅರಿವುಂಟಾಗುವುದೆಂದೋ?

—ಎಸ್. ವಿಶ್ವನಾಥ ಐನಹಳ್ಳಿ, ಮೈಸೂರು

**ಅಭಿವೃದ್ಧಿ ನೆಪದಲ್ಲಿ ನಾಶ**

ಇತಿಹಾಸದ ಗರ್ಭವನ್ನೂ ಭವಿಷ್ಯದ ಆತಂಕವನ್ನೂ ಒಟ್ಟಿಗೆ ಕಾಣಿಸಿದ ಲೇಖನ. ಬೇಸಿಗೆ ದಿನಗಳ ನೇತ್ರಾವತಿಯ ಫೋಟೊ ನೋಡಿದರೆ ಕೋಲಾರ ಜನರಿಗೆ ಎತ್ತಿನಹೊಳೆ ಯೋಜನೆ ಎಂಥ ಡೋಂಗಿ ಎಂಬುದು ಅರ್ಥವಾದೀತು. ಅಭಿವೃದ್ಧಿ ನೆಪದಲ್ಲಿ ದುಡ್ಡು ಮಾಡುವವರೇನೂ ಕಡಿಮೆಯಿಲ್ಲ.

—ಚಂದ್ರಶೇಖರ ದಾಮ್ಲೆ, ಸುಳ್ಯ

**ಮನಸ್ಸಿಗೆ ಹಾಯಿಸಿತು**

'ಉಷಾಕಿರಣ ಎಂಬ ಆಶಾಕಿರಣ' (ಏ. 25, ಅಖಿಲೇಶ್ ಚಿಪ್ಪಳಿ) 'ಪರಿಸರ ಕಾಳಜಿ' ಲೇಖನ ಚೆನ್ನಾಗಿದೆ. ಬರೀ ಪರಿಸರ ನಾಶದ ಬಗ್ಗೆಯೇ ಓದಿ, ಕೇಳಿ, ನೋಡಿ, ಹತಾಶಳಾಗಿದ್ದ ನನಗೆ 'ಉಷಾಕಿರಣ' ಮನಸ್ಸಿಗೆ ಹಾಯಿಸುವಂತೆ ಮಾಡಿತು. ಇಂಥವರ ಸಂತತಿ ಸಾವಿರವಾಗಲಿ.

—ವಿಮಲಾ ನಾವಡ, ಕುಂದಾಪುರ

**ಉತ್ತಮ ಪರ್ಯಾಯ ಮಾರ್ಗ**

ಭೂ ಬಿಸಿ, ಜಲ ಬರವನ್ನು ಜನರು ಪ್ರತ್ಯಕ್ಷವಾಗಿ ಅನುಭವಿಸುತ್ತಿರುವಾಗ, ಅಖಿಲೇಶ್ ಅವರ 'ಪರಿಸರ ಕಾಳಜಿ' ಲೇಖನ, ಜನ ಸಮುದಾಯಕ್ಕೊಂದು ಉತ್ತಮ ಪರ್ಯಾಯ ಮಾರ್ಗ ಸೂಚಿಸುತ್ತಿದೆ. ಲೇಖನ ಸಮಯೋಚಿತವಾಗಿದೆ. ಲೇಖನದ



**ಹಿರಿಯರ ಜಾಣಸೂತ್ರ**  
'ಮರಗಳಿಗೆ ಭೂತಾತ್ಮಗಳ ಬೆಸುಗೆ' (ಏ. 25, ವಿನು ಗಂಗೆ) 'ಮರಗಳ ಕಥೆ' ಓದುತ್ತಿದ್ದಂತೆ ಆಲೋಚನೆಗಳು ಆಲದ ಮರದ ಬಿಳಲುಗಳಂತೆ ವ್ಯಾಪಿಸುತ್ತಾ ಹೋದವು. ಪರೋಪಕಾರಿಯಾಗಿ ನೂರಾರು ಕಾಲ ಬಾಳಬದುಕುವ ಮರಗಳನ್ನು ಕೊಡಲಿಯೇಟಿನಿಂದ ತಪ್ಪಿಸಲು ಹಿರಿಯ ತಲೆಗಳು ಕಂಡುಕೊಂಡ, ಮರಗಳಲ್ಲಿ ದೇವ, ಭೂತ, ಪ್ರೇತ, ನಾಗಗಳ ನೆಲೆಯು ಇಂದಿಗೂ ನಿಜಾರ್ಥದ ಪರಿಸರ ಉಳಿಸುವಿಕೆಯ ಜಾಣ ಸೂತ್ರವಾಗಿದೆ. ಆ ಮರಗಳು ನಮ್ಮ ನಂಬಿಕೆಯಿಂದಲಾದರೂ ಉಳಿಯಲಿ.  
—ಮಹಮ್ಮದ್, ಮೂಡುಬಿದಿರೆ

ಅಂಶಗಳನ್ನು ಜನರು, ಸರ್ಕಾರೇತರ ಸಂಸ್ಥೆಗಳು ಅರ್ಥ ಮಾಡಿಕೊಳ್ಳುತ್ತಾರೆಂದು ಆಶಿಸೋಣ. ಸಾರ್ವಜನಿಕ ಸ್ಥಳದಲ್ಲಿ/ಪಾರ್ಕ್‌ಗಳಲ್ಲಿ ಸಾಕಷ್ಟು ಮರಗಿಡ ಬೆಳೆಸಲು ಸ್ಥಳೀಯ ಆಡಳಿತ ವರ್ಗ ಮುಂದಾಗಲಿ.

—ಪ್ರಕಾಶ ಎನ್., ಮಂಗಳೂರು

**ಯುವಪೀಳಿಗೆಗೆ ಪಾಠ**

'ನಿರ್ಧಾರ' (ಏ. 25, ಪ್ರಭಾಕರ ಶಿಶಿಲ) ಕಥೆ ವರ್ತಮಾನಕ್ಕೆ ಕನ್ನಡಿ ಹಿಡಿದಂತಿದೆ. ಇಂಥ ಘಟನೆಗಳು ಈಗಲೂ ನಡೆಯುತ್ತಲೇ ಇವೆ. ವಿಕೃತ ಮನಸ್ಸಿನ ಪ್ರೇಮಿ ತನ್ನ ಪ್ರೇಮಿಗೆ ಲೈಸೆನ್ಸ್ ಎರಚಲು ತಯಾರಿ ಮಾಡಿಕೊಂಡಾಗ ಅವನ ಮನಸ್ಸಿನಲ್ಲಿ ಉಂಟಾದ ಯೋಚನೆಗಳು, ಗೊಂದಲಗಳು, ಕೊನೆ ಕ್ಷಣದಲ್ಲಿ ತನ್ನ ತಪ್ಪು ನಿರ್ಧಾರದಿಂದ ಹೊರಬಂದಿದ್ದು, ಇವೆಲ್ಲವೂ ಈಗಿನ ಯುವ ಪೀಳಿಗೆಗೆ ಪಾಠದಂತಿದೆ.

—ಎಂ.ಎಸ್. ಉಷಾ ಪ್ರಕಾಶ್, ಮೈಸೂರು